

# Men magnitofon däl / gysga ýumor

Category: Hekaýalar, Kitapcy, Satiriki hekaýalar

написано kitapcy | 24 января, 2025

Men magnitofon däl / gysga ýumor MEN MAGNITOFON DÄL

(«*Satira we ýumoryň*» duztorbasyndan)

Mary şäheriniň üçünji mikroraýonyndaky kioskdan gazet alyp durkam Ata Köpekmergen gabat geldi. Ol ilki bilen-ä: «Bu dükançylar «ýok» satýar. Näme sorasaň, «ýok» diýmäni bilýär bular» diýip zeýrendi. Soňundanam hemişekisi ýaly, bir söwda işgäriniň üstünden düşüp, gyzykly wakany gürrüň berdi.

Göwnaçyk şahyr gürrüňiniň soňuna çykyberende bir tanyş adam geldi.

– Ata kaka, näme zeýrenip dursuň-la?

Ata aga hyrçyny dişläp, başyny ýaýkady:

– Ýaňky aýdanlarymy ýañadan ýene gaýtalap aýdyp bermeli boldy-da! – diýip, kyn görmän, ýaňky gürrüňini gaýtalady.

Ol gürrüňini gutaran dessine «häh-de mäh» diýlen ýaly, ýene bir ýoldaş peýda boldy.

– Ata aga, bir gülşükli gürrüň-ä edýäň. Bile gülşeliň-le!

Ata Köpekmergen onuň göwni üçin dükançynyň başyna düşen işi täzeden aýdyp berdi. Ata aganyň tanşy, dosty-ýary kän-dä! Ol gürrüňini soňlaýanda gopbamja bir kişi elini suwa gideniňki ýaly edip, barymyz bilen görüşdi.

– Hol, garagörnüm ýerden Ata kakamyň bir gyzykly gürrüň aýdýanyny aňdym-la! Ata kaka, menem eşideýin-le, walla!

Ata Köpekmergen ýa-ha şol ýigide jyny atlandy, ýa-da özüni oýnatgy ýaly duýdy – garaz, gaşyny çytyp, ýüzüni kese sowdy.

– Indi bes ediň, hawa, şabazlar! Men näme siziň magnitofonyňyzmy gulagymy towlap gaýtaladyp durar ýaly! Baryň, işiňiz bilen boluň!

Ol garaýagyz ýüzüne gelşip duran garaja gulakjynyny maňlaýyna süýşürdi-de, ýeňsesinden gyzyl tahýasynyň çetini görkezip,

dört gat jaýyň öňüni syryp gidiberdi.

Berdimuhamet GULOW.

«Edebiyat we sungat» gazetini, 1986. Satiriki hekaýalar